

(രണ്ടാമത്തെ ശ്രദ്ധക്ഷണിക്കൽ അവതരിപ്പിച്ചില്ല)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, പൊതുവിദ്യാഭ്യാസ-
തൊഴിൽ വകുപ്പുമന്ത്രി രാജിവയ്ക്കാത്തതിലും മന്ത്രിയോട് രാജിവയ്ക്കാൻ മുഖ്യമന്ത്രി
ആവശ്യപ്പെടാത്തതിലും പ്രതിഷേധിച്ച് ഞങ്ങൾ ഇന്നത്തെ സഭാനടപടികൾ
ബഹിഷ്കരിക്കുന്നതായി അങ്ങയെ അറിയിക്കുന്നു.

(പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ട് സഭാനടപടികൾ
ബഹിഷ്കരിച്ചു.)

IV സബ്മിഷൻ

1. അമൽകൃഷ്ണയുടെ തിരോധാനം

ശ്രീ. എൻ. കെ. അക്ബർ: സർ, 2021 മാർച്ച് മാസം 18-ാം തീയതിയാണ്
ഗുരുവായൂർ മണ്ഡലത്തിലെ ഏങ്ങണ്ടിയൂർ പഞ്ചായത്തിലെ ചാണാശ്ശേരി
സനോജ്-ഗിലി ദമ്പതികളുടെ മൂത്തമകനായ പതിനേഴുകാരൻ അമൽകൃഷ്ണയെ
കാണാതാകുന്നത്. അമ്മയോടൊപ്പം ബാങ്കിൽ പോയ മകൻ രാവിലെ 11.30-നാണ്
ദുരൂഹസാഹചര്യത്തിൽ കാണാതാകുന്നത്. എസ്.എസ്.എൽ.സി. പരീക്ഷയിൽ
എല്ലാ വിഷയത്തിലും എ-പ്ലസ് നേടിയ പ്ലസ് വൺ കമ്പ്യൂട്ടർ സയൻസ്
വിദ്യാർത്ഥിയായിരിക്കെയാണ് ഈ തിരോധാനം. നാലുമാസം പിന്നിട്ട ഈ കേസ്
ഇപ്പോൾ ക്രൈംബ്രാഞ്ചാണ് അന്വേഷിക്കുന്നത്. മിടുക്കനായ മകനെ
കണ്ടെത്താനാകാത്തതുമൂലം കുടുംബം വളരെ ദുഃഖത്തിലാണ്, നാട് ആശങ്കയിലുമാണ്.
അമൽകൃഷ്ണയെ കണ്ടെത്താൻ തുടർന്നെടുക്കുന്ന നടപടി വിശദീകരിക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ, 18-3-2021-ന് അമ്മയോടൊപ്പം
ബാങ്കിൽ പോയ മകൻ അമൽകൃഷ്ണയെ കാണാനില്ലെന്ന തൃശ്ശൂർ ചേറ്റുവ ചാണാശ്ശേരി
വീട്ടിൽ ശ്രീ. സനോജിന്റെ മൊഴിയുടെ അടിസ്ഥാനത്തിൽ വാടാനപ്പള്ളി പോലീസ്
സ്റ്റേഷനിൽ കേരള പോലീസ് ആക്ട് 57-ാം വകുപ്പുപ്രകാരം ക്രൈം നമ്പർ 219/2021
ആയി കേസ് രജിസ്റ്റർ ചെയ്തിട്ടുള്ളതാണ്. ബാങ്കിലെയും സമീപത്തെയും സി.സി.ടി.വി.
ദൃശ്യങ്ങൾ, മൊബൈൽ ഫോണിന്റെ ടവർ ലൊക്കേഷൻ, കോൾ ഡീറ്റെയിൽസ്,
ബാങ്ക് അക്കൗണ്ട് വിവരങ്ങൾ, ലാപ്ടോപ്പ് എന്നിവ പോലീസ് പരിശോധിച്ചു.
അമൽകൃഷ്ണ ഗാഡ്ജറ്റ്സ് ഉപയോഗിക്കുന്നതിൽ വൈദഗ്ദ്ധ്യമുള്ളതിനാൽ സൈബർ
ഇടങ്ങളിലും പരിശോധിക്കുകയുണ്ടായി. നാഷണൽ ക്രൈം റിക്കോർഡ്സ് ബ്യൂറോ,
തമിഴ്നാട് പോലീസ്, റെയിൽവേ പോലീസ്, സ്റ്റേറ്റ് ക്രൈം റിക്കോർഡ്സ്
ബ്യൂറോ എന്നിവ വഴിയും സാമൂഹിക മാധ്യമങ്ങൾ വഴിയും അമൽ കൃഷ്ണയുടെ

ഫോട്ടോ അടക്കമുള്ള വിവരങ്ങൾ നൽകി കുട്ടിയെ കണ്ടെത്തുന്നതിനുള്ള ഊർജ്ജിത ശ്രമങ്ങൾ നടന്നുവരുന്നു. നിലവിൽ ജില്ലാ ക്രൈം ബ്രാഞ്ച് ഡിവൈ.എസ്.പി.യുടെ നേതൃത്വത്തിൽ പ്രത്യേക അന്വേഷണ സംഘമാണ് അന്വേഷണം നടത്തിവരുന്നത്.

2. കോളനി നിവാസികളുടെ പുനരധിവാസം

ശ്രീ. ടി. ഐ. മധുസൂദനൻ: സർ, പയ്യന്നൂർ മണ്ഡലത്തിലുൾപ്പെട്ട ചെറുപ്പഴ പഞ്ചായത്തിലെ പെരിങ്ങോം റവന്യൂ വില്ലേജിൽ വരുന്നതും, രേഖകളിൽ പെരിങ്ങോം റവന്യൂ വില്ലേജിലാണെങ്കിലും കർണ്ണാടക വനം വകുപ്പ് ഈ പ്രദേശം തങ്ങളുടെതാണെന്ന് അവകാശപ്പെട്ട് അവിടെ താമസിക്കുന്നവരെ നിരന്തരമായി ബുദ്ധിമുട്ടിക്കുകയും ചെയ്യുന്ന ഒരു പ്രദേശമാണ് ആറാട്ടുകടവ് കോളനി. ഒരു ഭാഗം കർണ്ണാടക വനപ്രദേശവും കണ്ണൂർ ജില്ലയുടെ വടക്കുകിഴക്കൻ മലയോര മേഖലയിലെ അതിരിലൂടെ ഒഴുകുന്ന ചെറുപ്പഴ പുഴയ്ക്കുമീടയിലുള്ള ഭാഗമാണ് ആറാട്ടുകടവ്. പട്ടികവർഗ്ഗ കോളനിയായ ഇവിടെ പതിനൊന്ന് പട്ടികവർഗ്ഗ കുടുംബങ്ങളാണ് താമസിച്ചുവരുന്നത്. ഈ പ്രദേശം വന്യമൃഗ ഭീഷണി നിലനിൽക്കുന്നിടമാണ്. 2019-ആഗസ്റ്റ് മാസത്തെ പ്രളയസമയത്ത് കോളനിയിലെ താമസക്കാരനായ പുതിയവീട്ടിൽ പത്മനാഭനെ ആന ചവിട്ടിക്കൊല്ലുകയുണ്ടായി. അന്ന് ജില്ലാ ഭരണകൂടം ഇടപെട്ട് ഈ കുടുംബങ്ങളെ പുനരധിവാസ ക്യാമ്പിലേയ്ക്ക് മാറ്റി. ജനപ്രതിനിധികളും റവന്യൂ ഉദ്യോഗസ്ഥരും ചർച്ച ചെയ്ത് പതിനൊന്ന് കുടുംബങ്ങളെയും പുനരധിവാസിപ്പിക്കാൻ തീരുമാനിക്കുകയുണ്ടായി. പത്മനാഭന്റെ ഭാര്യയുൾപ്പെടെയുള്ള നാല് കുടുംബങ്ങൾക്ക് വളരെ അകലെ ആറളം ഫാമിലാണ് 'ഭൂരഹിതരില്ലാത്ത കേരളം' പദ്ധതിയിൽപ്പെടുത്തി ഭൂമി നൽകിയത്. ഈ സ്ഥലവും കാട്ടാന ശല്യവും താമസയോഗ്യമല്ലാത്ത പാറപ്രദേശം ഉൾക്കൊള്ളുന്നതുമാണ്. മൂന്ന് കുടുംബങ്ങൾക്ക് വെള്ളാട് വില്ലേജിലെ ചിക്കാട് ഭൂമി നൽകിയെങ്കിലും അതും താമസയോഗ്യമല്ല. നാല് കുടുംബങ്ങൾക്കും ഇതുവരെ ഒന്നും ലഭിക്കാത്ത സ്ഥിതിയാണുള്ളത്. ഈ കുടുംബങ്ങൾക്കെല്ലാം ഒന്നായി താമസിക്കാൻ കഴിയുന്ന നിലയിൽ പെരിങ്ങോം റവന്യൂ വില്ലേജിൽ ബ്ലോക്ക് നമ്പർ 39-ൽ റീസർവ്വേ 44/3-ൽ ഭൂമി അനുവദിക്കാവുന്നതാണ്. പതിനൊന്ന് കുടുംബങ്ങൾക്കും ഒന്നായി താമസിക്കാൻ അനുയോജ്യമായ ഈ ഭൂമി കിട്ടിക്കഴിഞ്ഞാൽ ആറാട്ടുകടവ് കോളനിയിലെ ജനങ്ങളുടെ ഭൂപ്രശ്നത്തിന് ശാശ്വതമായ പരിഹാരമുണ്ടാക്കാൻ സാധിക്കും. പട്ടികജാതി ക്ഷേമ വകുപ്പ് വീട് വയ്ക്കാനുള്ള ധനസഹായം അനുവദിക്കുന്നതിന് സന്നദ്ധത പ്രകടിപ്പിച്ചിട്ടുണ്ട്. ഈ പ്രശ്നത്തിന്